



FIL-QORTI TAL-MAGISTRATI (MALTA)

Bħala Qorti ta' Ġudikatura Kriminali

MAGISTRAT

DR. CAROLINE FARRUGIA FRENDO

B.A. (Legal and Humanistic Studies), LL.D.,

M.Juris (International Law), Dip. Trib. Eccl. Melit.

Każ Numru 494/2017

**Il-Pulizija
(Spettur Jonathan Ransley)**

Vs.

Lowel Fenech

Illum: 15 ta' Diċembru 2021

Il-Qorti,

Rat l-imputazzjonijiet dedotti kontra l-imputat Lowel Fenech, **iben Alfred u Dorothy nee` Risso, imwieled il-Pieta' nhar l-14 ta' Jannar 1986, u residenti ġewwa Alfred Buildings, Flat 2, Triq Sant Anġlu, Sliema u detentur tal-karta tal-identita` numru 76386M**

BILLI int akkużat talli fix-xahar ta' Lulju 2017 u fix-xhur u/jew sena ta' qabel, ġewwa Alfred Buildings, Triq Sant' Anġlu Sliema:

1. Ġiegħel annimal (kelb) isofri uġiegħ, tbatija jew dwejjaq mingħajr bżonn, u talli abbanduna `l istess annimal (kelb) u dan bi ksur tal-artikolu 8(2) tal-Kap 439 tal-Liġijiet ta' Malta.

2. Ma trattax xieraq animal (kelb) meta zamm animal (kelb) jew qabel li jzomm animal (kelb) meta kien jaf li hu responsabbli ghat-trattament xieraq tieghu u dan bi ksur tal-artikolu Art 8(3) tal-Kap 439 tal-Ligijiet ta' Malta.
3. Ma hax dawk il-passi ragonevoli f'kull cirkostanza sabiex jiżgura li l-htigijiet ta' annimal (kelb) li huwa reponsabbli ghalih, jew qabel li jiehu hsieb, jintlaħqu hekk kif meħtieġ bi prattiċi tajba sabiex tiġi żgurata s-saħħa u l-benesseri tal-kelb u dan bi ksur tal-artikolu 8(4) tal-Kap 439 tal-Ligijiet ta' Malta.

Rat li l-Avukat Ġenerali ta' l-kunsens tiegħu bil-miktub sabiex il-każ jiġi trattat bi proċedura sommarja.

Rat li matul l-eżami tal-imputat ai termini ta' l-artikolu 392(1) tal-Kodiċi Kriminali, l-imputat tenna li ma kienx hati ta' l-imputazzjonijiet miġjuba kontra tiegħu.

Semgħet ix-xhieda kollha miġjuba quddiemha u rat l-evidenza kollha preżentata fl-atti.

Rat illi l-Prosekuzzjoni ddikjarat illi ma kellhiex provi oħra xi tressaq nhar is-6 ta' Novembru 2020.

Rat illi d-Difiza ddikjarat illi lanqas hi ma kellha aktar provi xi tressaq nhar il-29 ta' Jannar 2021.

Rat id-dokumenti kollha ppreżentati inkluż il-kunsens tal-Avukat Ġenerali sabiex il-kawża odjerna tiġi trattata bi proċedura sommarja, hadet konjizzjoni tax-xhieda prodotti, u wara li fliet l-atti kollha tal-kawża.

Semgħet il-prosekuzzjoni u d-difiza titratta bis-sottomissjonijiet finali fl-udjenza tal-26 ta' Ġunju 2021.

Ikkunsidrat

L-Ispettur Jonathan Ransley qal li fit-tmienja t'Awwissu tas-sena 2017 il-Pulizija tad-distrett kienu irċevew kwerela minn għand id-Direttorat tat-Trattament Xieraq għall-Annimali. Din il-kwerela intbghatet sabiex jieħdu passi kriminali kontra Lowel Fenech u dan skont ir-rapport li kien anness magħha ta' Joseph Cassar u Fiorita Sammut. Dan ir-rapport kien jirrigwarda rapport fuq kelb tar-razza Alaskan Malamute minhabba li kien qiegħed jiġi maltrattat u ma kienx miżmum skont l-kundizzjonijiet propja tiegħu. Kienu saru diversi spezzjonijiet minnhom fejn fit-3 ta' Settembru 2016 sabu li x-xelter għal kelb kien għadu mhux lest, il-bowl tal-ilma kienet vojta u ħmieġ tal-kelb fejn kien qiegħed jinżamm. Fis-7 ta' Settembru 2016 l-istess ufficjali kienu ltaqaw mal-imputat fejn kienu qalulu dwar ix-xelter u affarijiet oħra kif għandu jinżamm il-kelb. Kienet seħhet spezzjoni oħra fit-28 ta' Settembru 2016 fejn l-imputat kien qallhom li l-kelb kien jitla' fuq il-bejt sabiex jagħmel il-bżonnijiet tiegħu biss. Waqt li fl-ispezzjoni oħra li saret fis-6 ta' Novembru 2016 saret spezzjoni oħra iżda din id-darba ma ġenb il-binja fejn kien joqgħod l-imputat. Illi l-kelb kien qiegħed jinżamm fil-washroom li kienet għada taħt kostruzzjoni. Illi ġara li tela' video fuq is-*social media* li juri li l-istess kelb kien waqa' minn fuq blokka flats għall-isfel. L-imputat kien ġie arrestat wara li nħareġ mandat t'arrest. Illi wara li l-imputat kien ikkonsulta ma' avukat kien għażel li ma jwegibx għall-mistoqsijiet kollha li

kienu sarulu. Għalkemm l-imputat kien ġie mistoqsi dwar il-kundizzjonijiet li kellu jinżamm il-kelb ma kienx ta twegiba tal-mod taż-żamma tiegħu. Illi dan il-kelb kellu jinżamm f'ambjett kiesaħ minħabba li kien kelb li kellu double-coat u jitla' biss fuq bejt għal bżonnijiet tiegħu biss. Illi pero l-imputat kien qallu li l-kelb kien jippreferi joqgħod għas-sħana milli f'ambjett kiesaħ. Illi l-imputat kien bena kamra fuq il-bejt għal kelb fejn pero kienet il-bicca kbira fix-xemx. Illi fuq il-bejt kien ġie nnotat grif mal-ħajt u ma kienx hemm fencing mal-ħajt minħabba li din ir-razza tal-klieb kien jaqbzu ħafna.

Joseph Cassar li huwa Animal Welfare Officer, spjega li kien għamel spezzjoni wara li fis-6 ta' Lulju 2017 kien daħal rapport li kelb kien ikun qiegħed il-ħin kollu fix-xemx, mitluq waħdu u fil-ħmieg. F'Awwissu pruvaw jagħmlu spezzjoni iżda ma kien hemm ħadd id-dar ġewwa tas-Sliema. Kien sar tentattiv ieħor f'Settembru tas-sena 2016 fejn kien reggħu marru fil-post indikat u fetax xi ħadd u kellmuħ dwar ir-rapport li kien daħal li l-kelb kien qiegħed jinżamm ħażin fuq il-bejt fil-ħmieg tiegħu. Kif telgħu fuq il-bejt sabu kelb tar-razza Alaskan malamute li fl-ambjett tagħna iħossu ħafna sħana. Sabu li l-bejt kien maħmuġ, ilma kważi ma kellu xejn waqt li l-washroom kienet madwar ħames piedi wiesgħa u mimlija affarijiet tal-kostruzzjoni u ġebel. Kien hemm kennel tal-plastic iżda ma kienitx adegwata għal kelb. Ġie esebiet rapport (dok JC 1 a fol 19). Il-kelb instab li kien registrat fuq Lowel Fenech fejn anki ġie infurmat li kienu se jerggħu jagħmlu spezzjoni. Illi minn diversi spezzjonijiet li saru kienu raw tibdiliet iżda f'Novembru kien daħal rapport li l-kelb kien qiegħed ikun waħdu fuq il-bejt. Minn ritratti li ħadu minn fuq binja oħra irriżulta li fil-fatt il-kelb kien qiegħed jiġi miżmum fuq il-bejt. Kien daħal rapport ieħor li l-kelb kien qiegħed fix-xita u kienu ċemplulu biex jinfurmawh dwar dan ir-rapport.

Fiorita Sammut qalet li taħdem ġewwa l-Animal Welfare Directorate fejn f'Awwissu 2016 kien daħal rapport fuq kelb tar-razza Alaskan Malamute. Meta kienu marru dakinhar ma setgħux jidhlu għax ma kien hemm ħadd iżda f'Settembru kienu daħlu u sabu lil dan il-kelb li ma kellux xelter u l-washroom ma kienitx magħluqa iżda miftuħa. Meta iċċekjaw il-microchip sabu li l-kelb kien jgħajjat lill-imputat u meta marru jagħmlu spezzjoni oħra sabu li l-bejt kien nadif u ġie avżat sabiex jirranġa l-washroom u l-kennel li kien hemm kienet waħda pjuttost zgħira. Ġew infurmati wara spezzjoni oħra li saret f'Settembru 2016 li il-kelb kien qiegħed jinżamm ġewwa u anki kien naddaf fejn kien ikun qiegħed il-kelb u kien jitla' fuq il-bejt sabiex jagħmel il-bżonnijiet tiegħu. Wara li daħal rapport ieħor li dan il-kelb kien qiegħed barra fix-xita reggħu kelmuh iżda ma kienx ta kashom. Minn dawk li raw, il-bieb tal-bejt kien magħluq fejn kien qiegħed il-kelb u dan skont kif kien jidher mir-ritratt fir-rapport JC 1.

PC 1398 John Spiteri xehed u qal li kien mar fir-residenza tal-imputat fil-21 t'Awwissu sabiex jaraw kif kien qiegħed jinżamm il-kelb li kellu. Minn dak li osserva meta tela' fuq il-bejt ġie innotat li kien hemm ħafna ħmieg. Il-kennel li kien hemm kienet esposta għax-xemx u anki ġewwa kamra kienet esposta għax-xemx. Kien hemm ammont ta' grif jidher mal-opramorta waqt li fil-washroom kien hemm ammont ta' torba iżda miftuħa għall-elementi kollha. Dak il-ħin li kienu marru ġewwa r-residenza tal-imputat, il-kelba ma kienitx hemm.

Dr Luke Vella Verzin qal li huwa veterinarju u jaħdem mal-Animal Welfare fejn spjega li l-klieb tar-razza Alaskan Malamute huma mrobbija fis-silġ u f'dan il-każ il-kelba kienet qiegħda tinżamm fuq il-bejt għas-sħana tax-xemx u bħal kull kelb ieħor is-sħana ma kienitx se tgħamillu tajjeb. Illi minħabba l-ambjett ta' Malta huwa ideali li kelb ta' dan ir-

razza għandu jinżamm f'temperaturi aktar baxxi u għalkemm jkun jista' joħrog imma jrid ikun hemm għażla fejn jistkenn f'ambjent aktar ideali. Illi f'dan il-każ huwa ma kienx involut direttament iżda kien biss qara r-rapport. Illi minn dak li qara li l-kelb ma kienx qiegħed jiġi miżmum tajjeb.

L-ispettur Elton Taliana pprezenta sett ta' ritratti mmarkati bħala dok ET1.

Dr Mark Vassallo għad-difiza esebixxa set ta' ritratti mmarkati bħala Dok MV 1.

Ikkunsidrat

Fatti fil-qosor tal-każ

Illi dan il-każ imur lura għal Awwissu tas-sena 2016 meta uffiċjal mid-Direttorat għat-Trattament Xieraq tal-Annimali, għamlu spezzjoni fuq il-proprjeta' iżda ma kienux daħlu sabiex jaraw f'liema stat kien qiegħed jinżamm il-kelb. Illi f'Settembru tal-istess sena reġgħu marru fuq ir-rapport li kien daħal fuq il-kelb. F'dan il-każ ma giex innotat li kien hemm xi ksur ta' xi regolamenti dwar iż-żamma tal-annimali. Illi pero fl-ispezzjoni li seħħet fis-7 ta' Settembru ġew riskontrati nuqqasijiet dwar iż-żamma tal-kelb. Illi skont ir-rapport li jinsab a fol. 26 ġie nnotat li l-kelb ma kellux xelter adegwat minħabba li l-kamra fejn kien qiegħed jinżamm u cioe' mal-bejt, kienet miftuħa wisq u għalhekk kienet sugġetta għal xemx u xita. L-ammont ta' *containers* għall-ilma ma kienux biżżejjed. Illi fil-fatt ġie mniżżel fl-istess rapport li kien hemm ksur tal-artikoli 8(2) u 8(3) tal-Kap 439 tal-Liġijiet ta' Malta.

Għalkemm li fl-ispezzjoni ta' wara ġie nnotat li kien hemm tibdil fil-kundizzjonijiet taż-żamma tal-kelb tant li ma rawx infrazzjonijiet. Illi għalkemm ir-rapporti ma naqsux, fis-7 ta' Novembru 2016 reġgħet saret spezzjoni oħra fejn din id-darba innotaw li l-kelb kien qiegħed jinżamm fuq il-bejt kontra l-parir li kienu tawħ. Illi fil-fatt fl-aħħar rapport l-imputat reġa ħalla l-kelb fuq il-bejt (ara fol 32) u injora l-parir tad-direttorat.

Ikkunsidrat

Provi mressqin

Il-prosekuzzjoni esebiet diversi rapporti li ġew magħmula mill-Animal Welfare Officers li kienu marru jagħmlu l-ispezzjonijiet ġewwa r-residenza tal-imputat. Kien biss f'żewġ rapporti li għamlu referenza għal xi ksur tal-artikoli tal-Kap 439 tal-Liġijiet ta' Malta.

Illi qabel il-Qorti tgħaddi għal mertu, trid tifli għal dak li qajmet id-difiza dwar il-kwerela tad-Direttorat għat-Trattament Xieraq tal-Annimali, Promozzjoni u Servizz fil-konfront ta' l-imputat. Illi skont id-difiza fit-trattazzjoni tagħha solevat il-punt li ma gietx esebieta l-kwerela sabiex jittieħdu passi kontra l-imputat. Illi mix-xhieda mgħotija mill-Ispettur Ransley irriżulta li kien hemm kwerela sabiex jittieħdu passi kriminali kontra l-imputat. Illi pero' għalkemm din il-kwerela issemmiet f'dawn il-proċeduri, il-prova tagħha ma saritx. Illi ebda uffiċjal tad-Direttorat għat-Trattament Xieraq tal-Annimali, Promozzjoni u Servizz ma kkonferma li kienu preżentaw xi kwerela fil-konfront tal-imputat. Illi għandu jingħad li l-abbli difensur tal-imputat ma semma xejn mill-liema parti tal-Liġi jew mill-liema liġi kellha toħroġ il-fatt li d-Direttorat għat-Trattament Xieraq tal-Annimali,

Promozzjoni u Servizz tagħti l-kunsens tagħha sabiex jittieħdu proċeduri kontra xi ħadd u mhux *ex officio*.

Illi din il-Qorti fliet dak li hemm fil-Kap 439 tal-Liġijiet ta' Malta u ma hemm ebda referenza għal xi kwerela li għandha ssir mid-Direttorat għat-Trattament Xieraq tal-Annimali, Promozzjoni u Servizz sabiex il-Pulizija jieħdu passi kriminali kontra xi ħadd u fin-nuqqas tagħha dawn il-proċeduri ma jistgħux jitkomplew. Illi huwa fatt li d-difiza qatt ma kkontestat dak li qal l-istess Uffiċjal Prosekutur meta semma fix-xhieda tiegħu li kien irċieva kwerela kontra l-imputat. Huwa veru li ħadd mill-istess uffiċjali li xehedu tad-Direttorat għat-Trattament Xieraq tal-Annimali, Promozzjoni u Servizz ma semmew li kien hemm kwerela iżda sempliċiment preżentaw rapport fuq dak li raw. Illi ħarsu lejn l-artikolu 44B tal-Kap 439 tal-Liġijiet ta' Malta fejn jidhol il-poter mgħoti lill-uffiċjali tal-infurzar ma jagħmel ebda referenza għal fatt li jrid ikun hemm il-kwerela sabiex jittieħdu passi kontra xi ħadd. Illi huwa fatt li tagħmel referenza li l-uffiċjali tal-infurzar jistgħu jassistu waqt il-proċeduri kriminali kontra xi ħadd u mhux il-bżonn ta' kwerela biex jitmexxew il-proċeduri. Il-kwerela f'dan il-każ isservi sabiex il-Pulizija jiġu infurmati ħalli jieħdu passi kontra xi ħadd li f'dan il-każ hekk ħara u mhux li n-nuqqas tal-prova tagħha ġġieb in-nullita. Illi hanwhekk si tratta jekk il-każ kellux jitkompla bi tmexxija ta' kwerela jew inkella jittieħdu passi *ex officio*. Illi f'dan il-każ il-proċeduri setgħu jitmexxew *ex officio*.

Ikkunsidrat

Provi mressqin

Il-prosekuzzjoni esebiet rapport - *Animal Welfare Inspection Report* bl-ewwel rapport li jġib id-data tal-31 t'Awwissu 2016 jirraporta li uffiċjali tad-dipartiment marru fir-residenza ta' l-imputat wara li kien sar rapport. Meta marru fuq il-post ma kien fetaħ ħadd. Illi f'tentattiv ieħor li kien seħħ fl-1 ta' Settembru 2016 fejn l-uffiċjali thallew jidhlu fejn sabu li l-kelb kien qiegħed jinżamm fuq il-bejt li kien għadu taht kostrizzjoni. Illi dak-inhar sid il-kelb ma setax jiġi fuq il-post u għalhekk ingħata appuntament ieħor. Illi fl-appuntament tas-7 ta' Settembru saret spezzjoni fejn l-uffiċjali tkellmu mal-imputat u tawh il-parir sabiex jipprovdi xelter adekwat għall kelb u raw li kien hemm nuqqasijiet taht l-artikoli 8(2)(3) tal-Kap 439 tal-Liġijiet ta' Malta. Ghalkemm wara li saru spezzjonijiet oħra fit-28 ta' Settembru 2016, l-uffiċjali raw li l-kelb kien qiegħed jgħix ġewwa l-appartament pero f'Novembru 2016 daħal rapport li l-kelb kien qiegħed jinżamm fuq il-bejt lejl u nhar (ara a fol 29). Ghalkemm l-imputat kien qallhom li kien sejjer iżomm il-kelb ġewwa u mhux fuq il-bejt, deher li fil-fatt kien injora l-pariri li kien ingħata u għalhekk reġgħu ħassew li kien hemm ksur tal-Kap 439 tal-Liġijiet ta' Malta.

Mix-xhieda ta' Fiorita Sammut li taħdem fi hdan il-*Animal Welfare* irrizulta li kienet għamlet spezzjonijiet fir-residenza tal-imputat fejn semmiet id-diversi okkazzjonijiet li kienu marru. Illi minn dik li qalet, li meta kienu marru l-ewwel darba kienu sabu li miċ-ċippa l-kelb kien jgħajjat lill-imputat u għalhekk kienu għamlu kuntatt miegħu. Waqt din l-ispezzjoni gie osservat li l-kelb kien qiegħed jinżamm fuq il-bejt u ma kellux xelter adekwat għalih. Illi għalkemm kien ingħata pariri kemm il-darba sabiex jirringa s-sitwazzjoni dan ma kienx għamlu. Illi anki minn spezzjoni li saret mill-Pulizija ġewwa r-residenza tal-imputat jidher li l-kelb kien qiegħed jinżamm fuq il-bejt pero fil-mument li

kienu marru għandu ma kienx hemm il-kelb minħabba li kien qabeż minn fuq il-bejt għat-triq.

Illi mir-ritratti li ġew esebiti fl-istess rapport kien jidher biċ-ċar l-istat ta' fejn kien qiegħed jinżamm il-kelb u li ma kienux adekwati. Illi fil-fatt mir-ritratti il-washroom kienet għada fi stat ta' kostruzzjoni u żgur ma kienitx post fejn jista' jithalla kelb fiha għax ma kellhiex faċilitajiet sabiex trabbi kelb fiha. Illi fil-fatt mill-ispezzjonijiet li saru ħareġ li l-imputat ma kien irranga xejn għal dak li jirrigwarda l-ambjent għal kelb tant li fl-aħħar spezzjoni ħareġ li lanqas kien jimpurtaħ iżjed x'qiegħdin jgħidulu l-uffiċjali. Illi kien għalhekk f'żewġ okkazzjonijiet hassew li l-imputat kien qiegħed jikser il-liġi minħabba l-aġir tiegħu. Illi għalkemm minn spezzjoni li saret fit-28 ta' Settembru 2016, kienu kkonkludew li l-każ kien magħluq għax il-kelb kien qiegħed jgħix magħhom u mhux fuq il-bejt. Illi għalhekk kienet saret spezzjoni oħra f'Novembru li reġgħu nnotaw l-istess aġir tal-imputat li jhalli l-kelb fuq il-bejt. Mix-xhieda ta' Joseph Cassar irriżulta li kien attenda l-ispezzjonijiet li kien għamlu u jikkorobora u jikkonferma l-fatti li xehdet il-kollega tiegħu.

L-imputat Lowel Fenech ma xehdex f'dawn il-proceduri iżda esebixxa set ta' ritratti tal-kelb. Illi minn naħa tad-difiża kkontestat il-fatt ukoll li l-kelb huwiex reġistrat fuq l-imputat. Illi hawn il-Qorti ma taqbel xejn fuq dak li qalet id-difiża fuq din il-kwistjoni u dan jixhdu b'mod ċar li fl-istess rapport kien dejjem l-imputat li refa' r-responsabilita' tal-kelb u qatt ma qal li l-kelb ma kienx tiegħu jew inkella li kien ta' ħaddieħor. Illi kien l-istess imputat li esebixxa ritratti tal-kelb u qatt ma ressaq prova li ma kienx tiegħu. Illi wkoll jingħad li r-regolamenti l-Identifikazzjoni Elettronika tal-Klieb fir-regolament numru 3 jgħid:

3. Għall-finijiet tat-tifsira "detentur" fir-regolament 2, kull min fil-kustodja, pussess, dar jew fond tiegħu jinstab xi kelb, ikun meqjus li jkun id-detentur tal-kelb, kemm il-darba ma jiġix ippruvat il-kuntrarju.

Illi kuntrarjament għal dak li qiegħed jgħid l-imputat fit-trattazzjoni tiegħu prova kuntrarju ma ressaqx u għalhekk għal dan l-iskop qiegħed jitqies bħala detentur tal-kelb u għalhekk responsabbli hu.

Ikkunsidrat

Jibda biex jingħad li l-imputazzjonijiet kollha jirreferu għax-xahar ta' Lulju 2017 u fix-xhur u jew is-sena ta' qabel. Illi mir-rapporti li ġew esebiti f'dawn il-proceduri jagħmlu referenza għal dak li ġara minn Awwissu 2016 sa Novembru 2016 u għalhekk l-imputazzjonijiet jirreferu għax-xhur qabel Lulju 2017 u għalhekk qiegħdin jirreferu għal akkadut li seħħ qabel u wkoll dak li ġara f'Lulju 2017.

Effettivament, mill-fatti mressqa mhuwiex kontestat li l-kelb ma kienx qiegħed jinżamm f'kundizzjoni adegwata b'konsegwenza kbira li kien daħal rapport li l-kelb kien qabeż minn fuq il-bejt għat-triq u miet. Illi fil-fatt mill-ispezzjonijiet li saru il-kelb qatt ma kellu xelter adekwat sabiex l-elementi tax-xita jew ix-xemx ikun milqugh minnhom speċjalment li dan il-kelb kien razza li jrid ċerti kundizzjonijiet ambjentali li huwa xierqa għalih u mhux kif kien qiegħed jinżamm.

Il-kompitu ta' din il-Qorti issa huwa sabiex tevalwa jekk dan jekwivalax għal maltrattament ta' l-annimali. Il-Qorti tagħraf li l-imputat kien ben konxju tal-mod kif kien qiegħed jinżamm il-kelb speċjalment il-pariri li kien ingħata għal aktar minn darba. Illi għalkemm wiegħed kemm il-darba li sejjer jirringa is-sitwazzjoni dan qatt m'għamlu tant li wara li l-istess ufficjali hassew li l-kelb kien qiegħed jinżamm għewwa l-apartment u mhux fuq il-bejt, reġa sar rapport ieħor li l-kelb safa barra fuq il-bejt lejl u nhar u bil-konsegwenza wara li qabeż minn fuq il-bejt.

Ikkunsidrat

Illi bla dubju ta' xejn il-Qorti tara li l-imputat għazel li jabdika mir-responsabilitajiet tiegħu li jieħu hsieb il-kelb kif suppost u dan anki wara li kienu tawh diversi pariri kif għandu jzomm il-kelb. Il-Qorti, filwaqt li tara l-estremi għas-sejbien ta' htija dwar l-ewwel imputazzjoni, u ma hemmx dubju li jirrizultaw it-tieni u t-tielet imputazzjonijiet. Fir-rigward tal-imputazzjonijiet, japplika l-artikolu 45 (1) (a) tal-Kapitolu. 439. Il-Qorti tqis li għalkemm l-imġieba tal-imputat tikkonfigura wkoll f'dawn iż-żewġ imputazzjonijiet u cioe' fl-artikolu 8(3) u 8(4), l-imħieba hija madankollu waħda u għalhekk, l-imputazzjonijiet għandhom jittieħdu bħala alternattivi waħda għall-ohra.

L-imputat naqas għal kollox u abdika mir-responsabilita tiegħu lejn il-ħarisen u l-htigijiet tal-kelb u dan fuq perjodu twil ta' żmien anke jekk l-imputazzjonijiet jirreferu biss għal kwistjoni ta' granet. Minkejja n-numru ta' spezzjonijiet u ordnijiet mill-Awtorita' sabiex jieħu azzjoni tempestiva, l-imputat xorta baqa' inadempjenti li jħares il-htigijiet tal-kelb. L-imputat kellu jara li l-kelb ma jkunux nieqes minn xelter adegwat u sabiex jevita disgrazzja bħal ma ġara f'dan il-każ. Fir-rigward ta' dan kollu, l-imputat evidentement naqas. Illi jidher li l-kelb tħalla jgħix f'kundizzjonijiet mhux xierqa, fil-ħmieġ, u mcaħhad minn affarijiet bażiċi li għalihom huma dependenti għal kollox mill-imputat li jipprovdihom bil-konsegwenza li l-kelb tilef ħajtu meta għal xi raġuni qabeż minn fuq il-bejt. Illi din il-Qorti tqis li dan kollu jsarraf fi ksur tad-disposizzjonijiet tal-Kapitolu 439 li hija ntiza sabiex tagħti protezzjoni lill-annimali minn dan l-aġir.

Il-Qorti tqis li l-prosekuzzjoni ippruvat il-każ tagħha sal-grad rikjest mill-liġi u sejra tgħaddi sabiex issib l-imputat ħati ta' l-imputazzjonijiet kollha dedotti kontrih salv għall-ewwel imputazzjoni.

Ikkunsidrat

Piena

Illi għall-finijiet ta' piena li għandha tiġi erogata mill-Qorti, il-Qorti qieset, b'zieda maċ-ċirkostanzi kollha tal-każ li l-imputat kien ingħata diversi possibilitajiet sabiex jirringa s-sitwazzjoni tiegħu iżda dejjem injorahom għal kollox. Illi ebda annimal m'għandu jiġi skartat b'dan il-mod u f'għajnejn il-Qorti jammonta għall-ksur tal-liġi applikabbli. Illi l-imputat qatt ma messu ħalla s-sitwazzjoni tiddegrada b'dan il-mod li waslet li kelb qabeż minn fuq bejt. Din il-Qorti m'għandhiex dubju li l-imputat mhuwix kapaċi jzomm u jieħu hsieb annimal.

Il-prosekuzzjoni esebit il-fedina penali ta' l-imputat li ma kellu ebda każ dwar xi ksur tal-Kapitolu 439 tal-Liġijiet ta' Malta u għalhekk ser jiġi kkunsidrat li ser tinstab htija għall-

ewwel darba skont l-artikolu 45(1)(a) tal-Kapitolu 439 tal-Liġijiet ta' Malta. Illi dawn l-illegalitajiet ċertament twettqu fuq medda ta' żmien u ma kienux dovuti għal xi att iżolat.

Il-Qorti tara li piena karċerarja b'effett immedjat fuq l-imputat mhix ser tħalli r-rizultat mistenni. Illi f'dan il-każ, il-Qorti tara li l-piena pekunarja flimkien ma' piena ta' priġunerija sospiża, hekk kif tiprovidi il-liġi u hekk kif il-ġurisprudenza lokali f'dawn il-kawżi tindika, tkun iktar idoneja u ta' detterrent għal dan it-tip ta' maltrattament fuq annimali kif ukoll li l-imputat ikun projbit li iżżom aktar klieb.

Decide

Għaldaqstant il-Qorti wara li rat l-artikoli 8(2),(3)(4) u 45(1) tal-Kapitolu 439 tal-Liġijiet ta' Malta, ssib lil Lowel Fenech **ħati** tal-imputazzjonijiet kollha dedotti kontrih u tikkundanna għal **tmintax-il xahar priġunerija** li bl-applikazzjoni tal-artikolu 28A tal-Kapitolu 9 tal-Liġijiet ta' Malta qed jiġu sospizi għal **tlett (3) snin** mil-lum u **multa kumplessiva ta' għaxart elf Ewro (€10,000)** pagabbli fi żmien tlett snin millum.

Il-Qorti spjegat lill-ħati l-konsegwenzi jekk jikkommetti reat ieħor waqt il-perjodu operattiv ta' din is-sentenza.

Inoltre` ai termini tar-Regolament 5(9) tar-Regoli dwar l-Identifikazzjoni Elettronika tal-Klieb, (L.S. 437.101), l-imputat qed jiġi projbit milli jkollu jew irrabi kelb jew milli japplika għal xi liċenzja oħra ta' kelb għal żmien ħmistax-il sena (15) sena mil-lum.

Dr. Caroline Farrugia Frendo

Maġistrat

Dr. Federico Barbaro-Sant

Deputat Registratur